

Rodoguna

Category: Goşgular, Kitapcy

написано kitapcy | 21 января, 2025

Rodoguna RODOGUNA



Köpetdagyň başy degýär asmana,
Äpet göwresine buýsanýar bu dag.
Eteginde ýaşar eken erkana
Ärsaklar şalygynyň paýtagty Nusaý.
Şol ýerde-bu dagyň gök eňňidinde
Jülgäniň depesinde şäherler şasy-
Görnüp dur haraba öwrülip giden
Parfiýa ýurduň gadym galasy.

Her tamus bu ýere gelip arheolog,
Geçirýär galada gözleg-agtaryş.
Nam-nyşan galmandyr köne köşklerden,
Bar diýmeseň küýze döwgi ýa nagyş.

Ýöne yhlas bilen gazýar ol ýene.

Emma diñe gadym külallaň ýasan
Gap-gaçlaryň böleklerinden başga
Zat ýokdy ýerinde bu köne desgaň.

Gadymýete teşne alym ýene-de
Yhlas bilen işin edende dowam,
Ine birden çykdy onuň öňünden
Ak mermerden nepis ýasalan jenan.

Ak ýüzli bir gyzyň täsin heýkeli,
Ýaş hemem owadan, gadymy gözel
Alymlaryň aklyny heýjana saldy
Ýaşap geçse-de ol kân asyr ozal.

Sorady: «Eý, gözel, kim bolarsyň,
Meger, rowaýaty Rodogunasyň?!
Çal saç alym bakýar geň galma bilen,
Synlap gözel gyzyň mermer synasyn.

Jadyly keşbi göýä diri deý,
Çuw-ak ýüzi daga tarap egipdir,
Ajaýypdy onuň sagrysy, göwsí
Saçy göýä gül suwuna ezlipdir.

Nazarynda bardy howsala, gussa
Gamly oýlar bardy oň başynda
Alym Mitridatyň şöhratly gyzy
Hakda rowaýaty ýatlady şonda.

Ol gyz çäge kenarynda Ýefratyň
Tapdy özün bagtly eden şöhratyn.
Şonda suwa düşýärdi ol derýada,
Gorkyny, hasraty salmazdan ýada.
Ine, birden daşdan gelýän bir atly
Çapar derrew gyzyň ýanyna ýetdi.

Ol tolgunyp, diýdi: «Melike, diñle,
Mert bol, bir ýaramaz habar bar mende.
Biziň etraplara ýetişdi duşman.

Halas bolma kyndyr indi çaknyşman».

Rodoguna derrew hyzmatkärlerine
Söweş enjamlaryn häzirläň diýdi.
Gylyç, naýza, galkan alyp eline
Hem egnine zerli sowudyn geýdi.

Ine, gyz mertlerçe söweşe barýar,
Yzynda parfiýaň batyr goşuny.
Ýowy urup, ýykyp, sanjyp, agdarýar,
Eýmenmän, dik tutup belent başyny.

Gözleri gazapdan ýyldyz dek ýanýar...
Synýar duşman polat gylyç tygyndan,
Ýeňilip parfiýaň batyr gyzyndan
Umma gaçýar gelen ol ýowuz apat.
Dag-derýalar ýene bolýar parahat.

Şol jeňde şa gyzy gazandy şöhrat,
Şu gün hem öçmändir bu şöhratly at.

Witaliý ŞATALOW.

Terjime eden: Atamyrat ATABAÝEW. Goşgular